

**आकाशवाणी मध्यप्रदेश
प्रादेशिक समाचार**

दिनांक: 21.06.2025

समय : 07.10PM

मुख्य समाचार :-

- प्रधानमंत्री ने कहा-- विश्व के विभिन्न हिस्सों में बढ़ते तनाव, अशांति और अस्थिरता के बीच शांति का मार्ग दिखाता है योग।
- सामूहिक योग कर पूरे प्रदेश में उत्साह के साथ मनाया गया 11वां अंतर्राष्ट्रीय योग दिवस।
- मुख्यमंत्री डॉ. मोहन यादव ने उज्जैन के डोंगला में अत्याधुनिक तारामंडल का किया लोकार्पण।
- मौसम विभाग ने बारिश का 6 जिलों में ऑरेंज, 49 में यलो अलर्ट जारी किया।

पीएम- योग दिवस

प्रधानमंत्री नरेन्द्र मोदी ने कहा है कि विश्व के विभिन्न भागों में तनाव, अशांति और अस्थिरता की स्थिति है, ऐसे में योग शांति का मार्ग दिखाता है। आंध्रप्रदेश के विशाखापत्तनम में 11वें अंतर्राष्ट्रीय योग दिवस समारोह का नेतृत्व करते हुए प्रधानमंत्री ने विश्व समुदाय से योग दिवस को मानवता के लिए योग टू प्वाइंट ओ की शुरुआत के रूप में मनाने का विशेष आह्वान किया, जहां आंतरिक शांति, वैश्विक नीति बने। उन्होंने कहा कि योग अब व्यक्तिगत अभ्यास न रह कर वैश्विक भागीदारी के माध्यम के रूप में उभरा है। आधुनिक शोध के माध्यम से योग के विज्ञान को वैश्विक स्तर पर मजबूत करने के भारत के प्रयासों पर प्रकाश डालते हुए प्रधानमंत्री ने कहा कि देश के प्रमुख चिकित्सा संस्थान योग अनुसंधान में सक्रिय रूप से लगे हुए हैं, जिसका उद्देश्य समकालीन चिकित्सा पद्धतियों में इसकी वैज्ञानिक प्रासंगिकता स्थापित करना है। विशाखापत्तनम में मुख्य योग दिवस कार्यक्रम में दो लाख 72 हजार लोगों ने भागीदारी की।

योग- मध्यप्रदेश

प्रदेश में 11वां अंतर्राष्ट्रीय योग दिवस उत्साहपूर्वक मनाया गया। राज्य स्तरीय योगाभ्यास कार्यक्रम भोपाल के अटल पथ पर हुआ। मुख्यमंत्री डॉ. मोहन यादव के साथ केन्द्रीय जनजातीय कार्य राज्यमंत्री दुर्गादास उइके और बीजेपी प्रदेश अध्यक्ष वीडी शर्मा इसमें शामिल हुए। कार्यक्रम में सैकड़ों लोगों ने हिस्सा लिया। मुख्यमंत्री डॉ. यादव ने इस अवसर पर कहा कि योग से मन शांत होता है, शांति से संतोष आता है, संतोष से हम अहिंसा की ओर बढ़ते हैं जो अपनी मूल अवधारणा "वसुधैव कुटुम्बकम्" के संकल्प को साकार करती है। इंदौर के ऐतिहासिक राजवाड़ा पर आयोजित योग कार्यक्रम में शामिल हुए। इस दौरान श्री सिंधिया ने कहा कि एक नया इतिहास विश्व पटल पर योग के रूप में रचा गया है। धार के मांडव में केन्द्रीय राज्यमंत्री सावित्री ठाकुर योग कार्यक्रम में शामिल हुई। प्रदेश के सभी जिलों से लेकर ग्राम पंचायतों के शैक्षणिक संस्थाओं पर कार्यक्रम आयोजित किए गए। विश्वप्रसिद्ध पर्यटन स्थल सांची के बौद्ध स्तूप परिसर, भीमबैठका गुफा परिसर, सहित खजुराहो के मंदिर समूह में योग के कार्यक्रम हुए।

योग- जिला

पूरे प्रदेश में उत्साह के साथ योग किया गया। श्योपुर से हमारे संवाददाता ने बताया है कि जिले में 600 से अधिक स्थानों पर 22 हजार 400 लोग योग में शामिल हुए। उधर राजगढ़ में आयोजित योग कार्यक्रम में

राज्य मंत्री नारायण सिंह पंवार शामिल हुए, श्री पंवार ने लोगों से अपील करते हुए कहा कि स्वस्थ शरीर एवं स्वस्थ मन के लिए नियमित योगाभ्यास करें। नीमच में सीआरपीएफ परिसर में योग दिवस मनाया गया। अशोकनगर में 11वें अंतर्राष्ट्रीय योग दिवस के अवसर अमृत हरित महाअभियान अंतर्गत पौधारोपण किया गया। खरगोन-बड़वानी सांसद गजेन्द्र पटेल द्वारा अंतर्राष्ट्रीय योग दिवस पर YES कार्यक्रम का शुभारंभ एवं लोगो का अनावरण किया गया। रतलाम, आगरमालवा, छिंदवाड़ा, सीहोर, देवास, मंदसौर, खंडवा, शहडोल सहित सभी जिलों से योग दिवस पर योग किए जाने और योग को लेकर लोगों को जागरूक करने के समाचार मिले हैं।

तारामंडल

मुख्यमंत्री डॉ. मोहन यादव ने आज उज्जैन के पास डोंगला में अत्याधुनिक वराहमिहिर तारामंडल का लोकार्पण किया। इस आधुनिक तारामंडल में खगोल विज्ञान के रहस्यों के बारे में डोंगला आने वाले बच्चों और अगुंतको को 4K फिल्म के माध्यम से जानकारी दी जायेगी। इस अवसर पर डॉ. यादव ने वराहमिहिर वेधशाला तारामंडल में बच्चों के साथ बैठकर सूर्य विकिरण और उसके तरंगों के अध्ययन पर आधारित फिल्म को भी देखा। मुख्यमंत्री ने तारामंडल के क्षेत्र में इसे एक सौगात बताते हुए कहा कि खगोलीय ज्ञान की दृष्टि से बच्चों और अन्य लोगों के लिए तारामंडल की इस कार्यशाला की अत्यंत आवश्यकता थी।

पीआईबी

भोपाल में पत्र सूचना कार्यालय-पीआईबी, केन्द्रीय संचार ब्यूरो सीबीसी और भारतीय खेल प्राधिकरण द्वारा अंतर्राष्ट्रीय योग दिवस-2025 के अवसर पर SAI, भोपाल परिसर में 'योग संगम' का आयोजन किया गया। इस कार्यक्रम में योगासन कोच नारायण सिंह मनहास ने पीआईबी, सीबीसी और SAI के तकरीबन 300 से अधिक अधिकारियों, कर्मचारियों और खिलाड़ियों को कॉमन योग प्रोटोकॉल के तहत योगाभ्यास कराया। कार्यक्रम के मुख्य अतिथि पीआईबी और सीबीसी भोपाल के अपर महानिदेशक प्रशांत पाठरावे ने कहा कि हमारे मानसिक और शारीरिक स्वास्थ्य के लिए योग काफी उपयोगी है। कार्यक्रम में सीबीसी भोपाल के उप निदेशक शारिक नूर ने कहा कि इस वर्ष योग दिवस की थीम 'एक पृथ्वी एक स्वास्थ्य के लिए योग' है। उन्होंने हमारे जीवन में योग के महत्व को रेखांकित किया और कहा कि योग हमारे उत्तम स्वास्थ्य की कुंजी है।

मौसम

मानसूनी बारिश ने पूरे मध्यप्रदेश को तरबतर कर दिया है। कई जिलों में नदी-नाले उफान पर हैं। गुना के फतहगढ़ में आज सुबह नदी पार कर रहा ट्रैक्टर बह गया। रतलाम में सुबह से बारिश जारी है, इससे शहर का हनमान ताल भर गया है। इससे पहले कल 20 से ज्यादा जिलों में बारिश हुई। मौसम विभाग ने पूर्वी हिस्से के जिले-सतना, मैहर, रीवा, मऊगंज, सीधी और सिंगरौली में अति भारी बारिश का ऑरेंज अलर्ट जारी किया है। यहां अगले 24 घंटे में 4 से 8 इंच तक पानी गिर सकता है। वहीं ग्वालियर, मुरैना, शिवपुरी, अशोकनगर, सागर, दमोह, टीकमगढ़, छतरपुर, पन्ना में भारी बारिश होने की संभावना है। वहीं, भोपाल, इंदौर, उज्जैन, जबलपुर समेत प्रदेश के अन्य जिलों में यलो अलर्ट है।

संक्षिप्त समाचार

1- मुख्यमंत्री डॉ मोहन यादव का 25 जून को आगरमालवा जिले में संभावित भ्रमण को लेकर कलेक्टर राघवेंद्र सिंह द्वारा आज कलेक्ट्रेट सभाकक्ष में विभागीय अधिकारियों की बैठक ली गई।

2- उप मुख्यमंत्री राजेन्द्र शुक्ल ने रीवा में रीवा बायपास के विस्तार कार्य तथा रिंगरोड निर्माण की समीक्षा की। श्री शुक्ल ने कहा कि रीवा बायपास का निर्माण पूरा होने के बाद फोरलेन की मुख्य सड़क के साथ दोनों ओर दो-दो लेन की सर्विस रोड की सुविधा मिलेगी।

3- छिंदवाड़ा जिले में भी समर्थन मूल्य पर मूंग व उड़द की खरीदी के लिए पंजीयन शुरू हो चुके हैं। इस दौरान बाजार में मूंग के दाम गिरने से सरकारी खरीदी की चमक बढ़ने के आसार बन रहे हैं।

4- बड़वानी जिला मुख्यालय के कुक्षी रोड बाईपास पर यात्री बस अनियंत्रित होकर पलट गई जिसके बाद घायलों को उपचार हेतु जिला अस्पताल लाया गया।

मुख्य समाचार एक बार फिर :-

- प्रधानमंत्री ने कहा-- विश्व के विभिन्न हिस्सों में बढ़ते तनाव, अशांति और अस्थिरता के बीच शांति का मार्ग दिखाता है योग।
- सामूहिक योग कर पूरे प्रदेश में उत्साह के साथ मनाया गया 11वां अंतर्राष्ट्रीय योग दिवस।
- मुख्यमंत्री डॉ.मोहन यादव ने उज्जैन के डोंगला में अत्याधुनिक तारामंडल का किया लोकार्पण।
- मौसम विभाग ने बारिश का 6 जिलों में ऑरेंज, 49 में यलो अलर्ट जारी किया।